

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీవరాహపురాణే

॥ కైశికపురాణం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ కైశికపురాణం ॥

శుక్లాంబరధరం విష్ణుం శశివర్ణం చతుర్భుజం।
ప్రసన్నవదనం ధ్యాయేత్ సర్వవిఘ్నోపశాంతయే ॥ 1 ॥

యస్య ద్విరదవక్త్రాద్యాః పారిషద్యాః పరశ్శతం।
విఘ్నం నిఘ్నంతి సతతం విష్వక్సేనం తమాశ్రయే ॥ 2 ॥

ఏతత్ త్రైలోక్య నిర్మాణ త్రాణ సంహార కారణం।
శ్రీమత్ శ్రీరంగనాథస్య శాసనం శాశ్వతం పరం ॥ 3 ॥

శ్రీమత్ శ్రీరంగనాయక్యాః శ్రియస్త్రైలోక్యమంగళం।
పరావరేశ్వర శిరః చూడాసంచారి శాసనం ॥ 4 ॥

రామానుజ దయాపాత్రం జ్ఞానవైరాగ్య భూషణం।
శ్రీమద్వేంకటనాథార్యం వందే వేందాంతదేశికం ॥ 5 ॥

(శ్రీశైలేశ దయాపాత్రం ధీభక్త్యాదిగుణార్ణవం।
యతీంద్రప్రవణం వందే రమ్యజామాతరం మునిం ॥ 5 ॥)

లక్ష్మీనాథసమారంభాం నాథయామునమధ్యమాం।
అస్మదాచార్యపర్యంతాం వందే గురుపరంపరాం ॥ 6 ॥

యో నిత్యమచ్యుతపదాంబుజయుగ్మరుక్మ-
వ్యామోహతస్తదితరాణి తృణాయమేనే।
అస్మద్గురోర్భగవతోఽస్య దయైకసింధోః
రామానుజస్య చరణౌ శరణం ప్రపద్యే ॥ 7 ॥

మాతా పితా యువతయస్తనయా విభూతిః
 సర్వం యదేవ నియమేన మదన్వయనాం।
 ఆద్యస్య నః కులపతేర్వకుళాభిరామం
 శ్రీమత్ తదంఘ్రియుగళం ప్రణమామి మూర్ధ్నా ॥ 8 ॥

భూతం సరశ్చ మహదాహ్వాయ భట్టనాథ
 శ్రీభక్తిసార కులశేఖర యోగివాహాః।
 భక్తాంఘ్రిరేణు పరకాల యతీంద్ర మిశ్రాః
 శ్రీమత్ పరాంకుశమునిం ప్రణతోఽస్మి నిత్యం ॥ 9 ॥

తత్వేన యః చిదచిదీశ్వరతత్స్వభావ-
 భోగాపవర్గతదుపాయగతీరుదారః।
 సందర్శయన్నిరమిమీత పురాణరత్నం
 తస్మై నమో మునివరాయ పరాశరాయ ॥ 10 ॥

శ్రీరంగచంద్రమసమిందిరయా విహర్తుం
 విన్యస్య విశ్వచిదచిః నయనాధికారం।
 యోనిర్వహత్యనిశమంగులిముద్రయైవ
 సేనాన్యమన్య విముఖాస్తమశిశ్రియామః ॥ 11 ॥

శరరిపు కలిజిత్సరో భూత వేతాల గోదా గురూన్
 మునివహా కులశేఖరౌ భక్త పదరేణు భక్యర్ణవౌ।
 మధురకవిమథో యతీంద్రం తథాన్యానశేషాః గురూన్
 శ్రియమపి వసుధాం చ నీళాం చ పైకుంఠనాథం శ్రయే ॥ 12 ॥

శ్రీవత్సచిహ్నామిశ్రేభ్యో నమ ఉక్తిమధీమహే।
 యదుక్తయస్త్రయీ కంఠే యాంతి మంగళసూత్రతాం ॥ 13 ॥

రామానుజపదచ్ఛాయా గోవిందాహ్వానపాయినీ।
 తదాయత్తస్వరూపా సా జీయాన్మద్విశ్రమస్థలీ ॥ 14 ॥

శ్రీపరాశరభట్టార్యః శ్రీరంగేశపురోహితః।
 శ్రీవత్సాంకసుతః శ్రీమాన్ శ్రేయసే మేఽస్తు భూయసే ॥ 15 ॥

పురాణ మంగళ శ్లోకాః

నమస్తేఽస్తు వరాహాయ లీలయోద్ధరతే మహిం।
 ఖురమధ్యగతో యస్య మేరుః కణకణాయతే ॥ 16 ॥

ప్రలయోదన్వదుత్తిర్ణాం ప్రపద్యేఽహం వసుంధరాం।
 మహావరాహ దంష్ట్రాగ్ర మల్లీకోశ మధువ్రతాం ॥ 17 ॥

శ్రీవరాహ ఉవాచ
 జాగరే తు విశాలాక్షి జానతో వాఽప్యజానతః।
 యో మే ప్రగాయతే గేయం మమ భక్త్యా వ్యవస్థితః ॥ 1 ॥

యావంతి త్వక్షరాణ్యస్య గీయమానే యశస్విని।
 తావద్వర్షసహస్రాణి స్వర్గలోకే మహీయతే ॥ 2 ॥

రూపవాన్ గుణవాన్ శుద్ధః సర్వధర్మభృతాం వరః।
 నిత్యం పశ్యతి వై శక్రం వజ్రహస్తం న సంశయః ॥ 3 ॥

మద్భక్తశ్చాపి జాయేత ఇంద్రేణైకపదే స్థితః।
 సర్వధర్మగుణశ్రేష్ఠః తత్రాపి మమ లుబ్ధకః ॥ 4 ॥

ఇంద్రలోకాత్ పరిభ్రష్టో మమ గేయపరాయణః।
 ప్రముక్తః సర్వసంసారైర్మమ లోకం చ గచ్ఛతి ॥ 5 ॥

ఏవం తు వచనం శ్రుత్వా తత్ప్రసాదాద్వసుంధరా।
 వరాహరూపిణం దేవం ప్రత్యువాచ శుభాననా ॥ 6 ॥

అహో గీతప్రభావో వై యస్త్యయా పరికీర్తితః |
కశ్చ గీతప్రభావేన సిద్ధిం ప్రాప్తో మహాతపాః || 7 ||

శ్రీవరాహ ఉవాచ
శృణు తత్త్వేన తే దేవి కథ్యమానం యశస్వినం |
యస్తు గీతప్రభావేన సిద్ధిం ప్రాప్తో మహాతపాః || 8 ||

అస్తి దక్షిణదిగ్భాగే మహేంద్రో నామ పర్వతః |
తత్ర క్షీరనదీ పుణ్యా దక్షిణే సాగరంగమా || 9 ||

తత్ర సిద్ధాశ్రమే భద్రే చండాలః కృతనిశ్చయః |
దూరాజ్ఞాగరణే గాతి మమ భక్త్యా వ్యవస్థితః || 10 ||

ఏవం తు గాయమానస్య గతాస్సంవత్సరా దశ |
శ్వపాకస్య గుణజ్ఞస్య మద్భక్తస్య వసుంధరే || 11 ||

కౌముదస్య తు మాసస్య ద్వాదశ్యాం శుక్లపక్షకే |
సుప్తే జనే గతే యామే వీణామాదాయ నిర్యయౌ || 12 ||

తతో వర్తమి చండాలో గృహీతో బ్రహ్మరక్షసా |
అల్పప్రాణః శ్వపాకో వై బలవాఙ్ బ్రహ్మరాక్షసః || 13 ||

దుఃఖేన స తు సంతప్తో న చ శక్తో విచేష్టితుం |
ఉవాచ వచనం మందం మాతంగో బ్రహ్మరాక్షసం || 14 ||

గచ్ఛామి సంతోషయితుమహం జాగరణే హరిం |
గానేన పుండరీకాక్షం బ్రహ్మరాక్షస ముంచ మాం || 15 ||

ఏవముక్తః శ్వపాకేన బలవాఙ్ బ్రహ్మరాక్షసః |
అమర్షవశమాపన్నో న చ కించిత్ తమబ్రవీత్ || 16 ||

ఆత్మానం ప్రతిధావంతం చండాలః బ్రహ్మరాక్షసం |
కిం త్వయా చేష్టితవ్యం మే య ఏవం పరిధావసి || 17 ||

శ్వపాకవచనం శ్రుత్వా తతో వై బ్రహ్మరాక్షసః |
ఉవాచ వచనం ఘోరం మానుషాహారలోలుపః || 18 ||

అద్య మే దశరాత్రం వై నిరాహారస్య గచ్ఛతః |
ధాత్రా త్వం విహితో మహ్యామాహారః పరితో మమ || 19 ||

అద్య త్వాం భక్షయిష్యామి సవసామాంసశోణితం |
తర్పయిత్వా యథాన్యాయం యాస్యామి చ యథేప్పితం || 20 ||

బ్రహ్మరక్షోవచః శ్రుత్వా శ్వపాకో గీతలాలసః |
రాక్షసం ఛందయామాస మమ భక్త్యా వ్యవస్థితః || 21 ||

శృణు తత్త్వం మహాభాగ భక్ష్యోఽహం సముపాగతః |
అవశ్యమేతత్ కర్తవ్యం ధాత్రా దత్తం యథా తవ || 22 ||

పశ్చాత్థాదసి మాం రక్షో జాగరే వినివర్తితే |
విష్ణోః సంతోషణార్థాయ మమైతత్ వ్రతముత్తమం || 23 ||

రక్ష మాం వ్రతభంగాద్వై దేవం నారాయణం ప్రతి |
జాగరే వినివృత్తే తు మాం భక్షయ యథేప్పితం || 24 ||

శ్వపాకస్య వచః శ్రుత్వా బ్రహ్మరక్షః క్షుధాఽర్దితం |
ఉవాచ మధురం వాక్యం శ్వపాకం తదనంతరం || 25 ||

మోఘం భాషసి చండాల పునరేష్యామ్యహం త్వితి |
కో హి రక్షోముఖాద్భ్రష్టస్తస్ముఖాయాభివర్ధతే || 26 ||

బహవః సంతి పంథానో దేశాశ్చ బహవస్తథా |
ఆత్మదేశం పరిత్యజ్య పరేషాం గంతుమిచ్ఛసి || 27 ||

స్వశరీరవినాశాయ న చాగచ్ఛతి కశ్చన |
రక్షసో ముఖవిభ్రష్టః పునరాగంతుమిచ్ఛసి || 28 ||

రాక్షసస్య వచః శ్రుత్వా చండాలో ధర్మసంశ్రితం |
ఉవాచ మధురం వాక్యం రాక్షసం పిశితాశనం || 29 ||

యద్యప్యహం హి చండాలః పూర్వకర్మవిదూషితః |
ప్రాప్తోఽహం మానుషం భావం విదితేనాంతరాత్మనా || 30 ||

శృణు తత్సమయం రక్షో యేనాగచ్ఛామ్యహం పునః |
దూరాజ్ఞాగరణం కృత్వా లోకనాథస్య తృప్తయే || 31 ||

సత్యమూలం జగత్సర్వం లోకస్సత్యే ప్రతిష్ఠితః |
నాహం మిథ్యా ప్రవక్ష్యామి సత్యమేవ వదామ్యహం || 32 ||

అద్య మే సమయస్తత్ర బ్రహ్మరాక్షస తం శృణు |
శపామి సత్యేన గతో యద్యహం నాగమే పునః || 33 ||

యో గచ్ఛేత్ పరదారాంశ్చ కామమోహప్రపీడితః |
తస్య పాపేన లిప్యేయం యద్యహం నాగమే పునః || 34 ||

పాకభేదం తు యః కుర్యాదాత్మనశ్చోపభుంజతః |
తస్య పాపేన లిప్యేయం యద్యహం నాగమే పునః || 35 ||

దత్వా వై భూమిదానం తు పునరాచ్ఛిందతీహ యః |
తస్య పాపేన లిప్యేయం యద్యహం నాగమే పునః || 36 ||

స్త్రియం భుక్త్వా రూపవతీం పునర్యస్తాం వినిందతి |
తస్య పాపేన లిప్యేయం యద్యహం నాగమే పునః || 37 ||

యోఽమావాస్యాం విశాలాక్షి శ్రాద్ధం కృత్వా స్త్రియం వ్రజేత్ |
తస్య పాపేన లిపేయం యద్యహం నాగమే పునః || 38 ||

భుక్త్వా పరస్య చాన్నాని యస్తం నిందతి నిర్భ్రుణః |
తస్య పాపేన లిపేయం యద్యహం నాగమే పునః || 39 ||

యస్తు కన్యాం దదామీతి పునస్తాం న ప్రయచ్ఛతి |
తస్య పాపేన లిపేయం యద్యహం నాగమే పునః || 40 ||

షష్ట్యష్టమ్యోరమావాస్యాచతుర్దశోశ్చ నిత్యశః |
అస్నాతానాం గతిం గచ్ఛే యద్యహం నాగమే పునః || 41 ||

దాస్యామీతి ప్రతిశ్రుత్య న చ యస్తత్ప్రియచ్ఛతి |
గతిం తస్య ప్రపద్యే వై యద్యహం నాగమే పునః || 42 ||

మిత్రభార్యాం తు యో గచ్ఛేత్ కామభాణవశానుగః |
తస్య పాపేన లిపేయం యద్యహం నాగమే పునః || 43 ||

గురుపత్నీం రాజపత్నీం యే తు గచ్ఛంతి మోహితాః |
తేషాం గతిం ప్రపద్యే వై యద్యహం నాగమే పునః || 44 ||

యో వై దారద్యయం కృత్వా ఏకస్యాం ప్రీతిమాన్ భవేత్ |
గతిం తస్య ప్రపద్యే వై యద్యహం నాగమే పునః || 45 ||

అనన్యశరణాం భార్యాం యౌవనే యః పరిత్యజేత్ |
తస్య పాపేన లిపేయం యద్యహం నాగమే పునః || 46 ||

గోకులస్య తృషార్తస్య జలార్థమభిధావతః |
విఘ్నమాచరతే యస్తు తత్పాపం స్యాదనాగమే || 47 ||

బ్రహ్మఘ్నో చ సురాపే చ చోరే భగ్నవ్రతే తథా |
యా గతిర్విహితా సద్భిః తత్పాపం స్యాదనాగమే || 48 ||

వాసుదేవం పరిత్యజ్య యేఽన్యం దేవముపాసతే |
తేషాం గతిం ప్రపద్యే వై యద్యహం నాగమే పునః || 49 ||

నారాయణమథాన్వైస్తు దేవైస్తుల్యం కరోతి యః |
తస్య పాపేన లిప్యేయం యద్యహం నాగమే పునః || 50 ||

చండాలవచనం శ్రుత్వా పరితుష్టస్తు రాక్షసః |
ఉవాచ మధురం వాక్యం గచ్ఛ శీఘ్రం నమోఽస్తు తే || 51 ||

రాక్షసేన వినిర్ముక్తశ్చండాలః కృతనిశ్చయః |
పునర్గాయతి మహ్యం వై మమ భక్త్యా వ్యవస్థితః || 52 ||

అథ ప్రభాతే విమలే వినివృత్తే తు జాగరే |
నమో నారాయణేత్యుక్త్వా శ్వపాకః పునరాగమత్ || 53 ||

గచ్ఛతస్త్యరితం తస్య పురుషః పురతః స్థితః |
ఉవాచ మధురం వాక్యం శ్వపాకం తదనంతరం || 54 ||

కుతో గచ్ఛసి చండాల ద్రుతం గమననిశ్చితం |
ఏతదాచక్ష్య తత్త్వేన యత్ర తే వర్తతే మనః || 55 ||

తస్య తద్వచనం శ్రుత్వా శ్వపాకః సత్యసంమతః |
ఉవాచ మధురం వాక్యం పురుషం తదనంతరం || 56 ||

సమయో మే కృతో యత్ర బ్రహ్మరాక్షససన్నిధౌ |
తత్రాహం గంతుమిచ్ఛామి యత్రాసౌ బ్రహ్మరాక్షసః || 57 ||

శ్వపాకవచనం శ్రుత్వా పురుషో భావశోధకః |
ఉవాచ మధురం వాక్యం శ్వపాకం తదనంతరం || 58 ||

న తత్ర గచ్ఛ చండాల మార్గేణానేన సువ్రత |
తత్రాసౌ రాక్షసః పాపః పిశితాశి దురాసదః || 59 ||

పురుషస్య వచః శ్రుత్వా శ్వపాకః సత్యసంగరః |
మరణం తత్ర నిశ్చిత్యమధురం వాక్యమబ్రవీత్ || 60 ||

నాహమేవం కరిష్యామి యన్మాం త్వం పరిపృచ్ఛసి |
అహం సత్యే ప్రవృత్తో వై శీలం సత్యే ప్రతిష్ఠితం || 61 ||

తతస్స పద్మపత్రాక్షః శ్వపాకం ప్రత్యువాచ హ |
యద్యేవం నిశ్చయస్తా త స్వస్తి తేఽస్తు గమిష్యతః || 62 ||

బ్రహ్మరక్షోంతికం ప్రాప్య సత్యేఽసౌ కృతనిశ్చయః |
ఉవాచ మధురం వాక్యం రాక్షసం పిశితాశనం || 63 ||

భవతా సమనుజ్ఞాతో గానం కృత్వా యథేప్పయా |
విష్ణవే లోకనాథాయ మమ పూర్ణో మనోరథః || 64 ||

ఏతాని మమ చాంగాని భక్షయస్వ యథేచ్ఛయా |
శ్వపాకవచనం శ్రుత్వా బ్రహ్మరక్షో భయానకం || 65 ||

ఉవాచ మధురం వాక్యం శ్వపాకం సంశితవ్రతం |
త్వమద్య రాత్రౌ చండాల విష్ణోర్జ్ఞాగరణం ప్రతి || 66 ||

ఫలం గీతస్య మే దేహి జీవితం యది చేచ్ఛసి |
బ్రహ్మరక్షో వచః శ్రుత్వా శ్వపాకః పునరబ్రవీత్ || 67 ||

యత్ త్వయా భాషితం పూర్వం మయా సత్యం చ యత్కృతం |
భక్షయస్వ యథేచ్ఛం మాం దద్యాం గీతఫలం న తు || 68 ||

చండాలస్య వచః శ్రుత్వా హేతుయుక్తమనంతరం |
ఉవాచ మధురం వాక్యం చండాలం బ్రహ్మరాక్షసః || 69 ||

అథవాఽర్ధం తు మే దేహి పుణ్యం గీతస్య యత్ఫలం |
తతో మోక్ష్యామి కల్యాణ భక్షాదస్మాద్విభీషణాత్ || 70 ||

బ్రహ్మారక్షో వచః శ్రుత్వా శ్వపాకః సంశితవ్రతః |
వాణీం శ్లఙ్ఘాం సమాదాయ బ్రహ్మరాక్షసమబ్రవీత్ || 71 ||

భక్షయామీతి సంశ్రుత్య గీతమన్యత్ కిమిచ్ఛసి |
శ్వపాకస్య వచః శ్రుత్వా బ్రహ్మారక్షో భయావహం || 72 ||

ఉవాచ మధురం వాక్యం శ్వపాకం సంశితవ్రతం |
ఏకయామస్య మే దేహి పుణ్యం గీతస్య యత్ఫలం || 73 ||

తతో యాస్యసి కల్యాణ సంగమం పుత్రదారకైః |
శ్రుత్వా రాక్షస వాక్యాని చండాలో గీతలాలసః || 74 ||

ఉవాచ మధురం వాక్యం రాక్షసం కృతనిశ్చయః |
న యామస్య ఫలం దద్యాం బ్రహ్మారక్షస్తవేప్పితం || 75 ||

పిబస్వ శోణితం మహ్యం యత్ త్వయా పూర్వభాషితం |
శ్వపాకస్య వచశ్చుత్వా రాక్షసః పిశితాశనః || 76 ||

సత్యవంతం గుణజ్ఞంచ చండాలమిదమబ్రవీత్ |
ఏకం గీతస్య మే దేహి యత్ త్వయా విష్ణుసంసది || 77 ||

నిగ్రహోత్తారయాస్మాద్వై తేన గీతఫలేన మాం |
ఏవముక్త్యా తు చండాలం రాక్షసశ్శరణం గతః || 78 ||

శ్రుత్వా రాక్షస వాక్యాని శ్వపాకః సంశితవ్రతః |
ఉవాచ మధురం వాక్యం రాక్షసం పిశితాశనం || 79 ||

కిం త్వయా దుష్కృతం కర్మ కృతపూర్వం తు రాక్షసః |
కర్మణో యస్య దోషేణ రాక్షసీం యోనిమాశ్రితః || 80 ||

ఏవముక్తః శ్వపాకేన పూర్వవృత్తమనుస్మరన్ |
రాక్షసః శరణంగత్వా శ్వపాకమిదమబ్రవీత్ || 81 ||

నామ్నా వై సోమశర్మాఽహం చరకో బ్రహ్మయోనిజః |
సూత్రమంత్ర పరిభ్రష్టో యూపకర్మణ్యధిష్ఠితః || 82 ||

తతోఽహం కారయే యజ్ఞం లోభమోహప్రపీడితః |
యజ్ఞే ప్రవర్తమానే తు శూలదోషస్త్వజాయత || 83 ||

అథ పంచమరాత్రే తు అసమాప్తే క్రతావహం |
అకృత్వా విమలం కర్మ తతః పంచత్వమాగతః || 84 ||

తస్య యజ్ఞస్య దోషేణ మాతంగ శృణు యన్మమ |
జాతోఽస్మి రాక్షసస్తత్ర బ్రాహ్మణో బ్రహ్మరాక్షసః || 85 ||

ఏవం తు యజ్ఞదోషేణ వపుః ప్రాప్తమిదం మమ |
ఇత్యుక్త్వా తు తదా రక్షః శ్వపాకం శరణం గతం || 86 ||

బ్రహ్మరక్షో వచః శ్రుత్వా శ్వపాకః సంశితవ్రతః |
బాధమిత్యబ్రవీద్వాక్యం బ్రహ్మరాక్షసచోదితః || 87 ||

యన్మయా పశ్చిమం గీతం స్వరం కైశికముత్తమం |
ఫలేన తస్య భద్రం తే మోక్షయిష్యామి కిల్బిషాత్ || 88 ||

శ్రీ వరాహ ఉవాచ
యస్తు గాయతి భక్త్యా వై కైశికం మమ సంసది |
స తారయతి దుర్గాణి శ్వపాకో రాక్షసం యథా || 89 ||

ఏవం తత్ర వరం గృహ్య రాక్షసో బ్రహ్మసంస్థితః |
జాతస్తు విమలే వంశే మమ లోకంచ గచ్ఛతి || 90 ||

శ్వపాకశ్చాపి సుశ్రోణి మమ చైవోపగాయకః |
కృత్వా తు విపులం కర్మ స బ్రహ్మత్వముపాగతః || 91 ||

ఏతద్గీతఫలం దేవి కౌముదద్వాదశీం పునః |
యస్తు గాయతి స శ్రీమాన్ మమ లోకంచ గచ్ఛతి || 92 ||

|| ఇతి కైశికపురాణం సంపూర్ణం ||